

Xroon dikjin Pablo ngain chujni dithikaon Jesucristo jii ngain rajna Colosas

**Pablo rua'an juajna
ngain ni Colosenses**

1 ¹Ja'an Pablo na ko Ndo Dio kuinchie'na ixin thji'an juajnee ndo, ko kai xan choo ná Timoteo, ²ko ru'an ra xroon ji'i, ja'a ra xro kuinthu'e ra thi jian'a ko jian dithikaon ra Jesucristo ngain rajna Colosas, xro tekiniixin ra ngain Ndo Dio Ndudaa ná, ko Nchaa ná Jesucristo sinthanchaon ra ko ruchjaa ra thi chrjuin tsunu'e ansean ra.

**Pablo nchetse'en ñao
Ndo Dio ixin chujni
dithikaon Jesucristo**

³Kain ncha'on are ja'an ná nichjaa ná Ndo Dio, Ndudee Nchaa ná Jesucristo, kai thexruxian ná ndo ixin ja'a ra ⁴ixin ja'an ná ndachjejin ná na ixin ja'a ra jian chunthia ra Jesucristo, ko ixin anto thjue'e ra kain chujnii Ndo Dio. ⁵Ko ja'in tenche'e ra ixin ja'a ra techu'en ra thi jithenchji'an

Ndo Dio nthi'a ngajni ixin ja'a ra. Ko kuexi'in ra chu'en ra thi jichjian are kui'in ra thi juajna ndua ko mee juajnee Jesucristo. ⁶Ko juajna ji'i, thi juu ngajin ra, ko kai ngain kain chujni te nguixin nunthe, ko kain rajna tsjé chujni tedithikaon na juajna ji'i, ja'naa inchin ja'a ra bithikaon ra ko kui'in ra ixin ndua Ndo Dio anto thjua'a ra ndo. ⁷Ko ji'i thi kjuagu'a ra Epafras, thi xan choo ná, xan thjengijna ná ngain xra. Ko je'e naa jian ni nche'e xree Jesucristo ixin thjengijna ra. ⁸Ko je'e ndachjejin ná ixin espíritu thjengijna ra ixin anto thjue'e choo ra.

⁹Mexinxin ja'an ná, are kuian ná ixin ja'a ra, kain ncha'on nichjaa ná Ndo Dio ixin ja'a ra. Ko danchiaa ná ndo ixin sinthagatsuan ra ndo jian thi je'e ndo rinao ndo, ko tsinxin ra kunixin jian juaxraxaon ixin juachaxiin Espíritu Santo. ¹⁰Ko ja'naa jian sinthe ra inchin rinao Nchaa ná ko je'e ruche'e ixin kain thi tenche'e ra. Ko ja'in ja'a ra

kain ncha'on sinche'e ra thi jian, ko xra ruchunxin ra icha ixin Ndo Dio, ¹¹ko je'e ndo sinthasuji ra ndo kunixin thi jié juachaxin chunda ndo. Ko jaña nchao tsixi'an ra ngain kain thi tangi jii. ¹²Ko cha'a ra are thexruxi'in ra Ndo Dio, Ndudaa ná, ixin je'e ndo chjaa ná ndo juachaxin sunthe ná ngain chujni je'e ndo kuinchie'e ndo. Ko kain ná sayée ná thi je'e ndo ndachro ndo ko sunthe ná ngain thi anto chrjuin dingasaan thetu'an ndo. ¹³Ko je'e ndo binthjianxin ná ndo ngain thi naxin xe'e, ko binthagatho ná ndo ngain thi thetu'an Xe'en ndo, Xan anto thjue'e ndo. ¹⁴Ko Xe'en ndo be'en xan nganito ntha cruz ixin kjuenga xan 'na kain thi jian'a bintho'o ná, ko binthatjaña ná xan kain thi jian'a.

**Thi binche'e Jesucristo
ixin ja'an ná**

¹⁵Ko Ndo Dio thi chro'a dikon ni, xraago ngain Jesucristo, thi nakuaxinxon Xe'en ndo, thi ube'e are kunchjian kain thi jii ngain nunthe. ¹⁶Ko ixin Jesucristo, Ndo Dio binchechjian kain thi jii ngajni ko nthi'i ngata'a nunthe, thi nchao dikon ni ko thi chro'a dikon ni, kai juinchechjian ángel thetu'an ko techunda yeye juachaxin nthi'a ngajni ko nthi'i ngata'a nunthe, ko kain je'e binchechjian ko kunchjian ixin tsusayexin. ¹⁷Ko Cristo ube'e are kain kuexi'in

kunchjian ko ixin je'e dajon juachaxin, mee xraxixin kain thi je'e binchechjian. ¹⁸Ko Cristo thi thetu'an ngain ni ni'ngo. Ko je'e thi kuexinxin ko je'e thi sa'o xechon ngain ni ndabe'en, ko jaña ngain kain thi jii, je'e thi icha renthe. ¹⁹Ko Ndo Dio binao ndo ixin kain juachaxin chunda ndo se'e ngain Cristo. ²⁰Ko ixin Cristo, Ndo Dio binchekjan kain thi jii ngata'a nunthe ko thi jii ngajni, ngain ndo. Ko kain kjan ngain ndo ixin Cristo be'en nganito ntha cruz.

²¹Are sa'o ja'a ra bechunxin'a ra Ndo Dio ixin thi jian'a baxraxaon ra ko banche'e ra, ko ja'a ra baningaku'en ra ndo aro jai ubinthakjan ra ndo chujni jian ngathexin kon ndo, ²²ixin Cristo be'en nganito ntha cruz, inchin naa xii. Ko jaña binthakjan ná jian chujni, xraa naa chujni xru'in jian'a binche'e ngathexin kon je'e. ²³Aro rugunda ixin dachrjende'a ra thi uchunthia ra, ko thinthue'a ra thi techu'en ra thi ukui'in ra ngain juajnee Ndo Dio. Ko juajna ji'i thi jixrague chujni jii ngata'a nunthe, ko juajna ji'i, ja'an Pablo na bitunna tsjaago.

Pablo nche'e xra ixin ni ni'ngo

²⁴Ko jai ja'an cha'na ixin tangi tunna ixin ja'a ra, ko jaña ruxethja ngain nthau'na thi tangi ku'en Cristo ixin kjuengijna ná xro duthikaon ná ngain je'e. ²⁵Ko ja'an tjagua kain ni ni'ngo

ixin Ndo Dio chjana xra ji'i ixin thjengijna ra, ko jañaas tsjena tsjaago thi jian juajnee ndo. ²⁶Ko Ndo Dio binchegatsuan chujni ndo thi juajna bechunxin'a na. ²⁷Ndo Dio binchenu'e chujni je'a judío thi jian juajna bechunxin'a na. Ko jañaas xraago juajna anto renthe ngain kain ni je'a judío ixin Cristo jii ngajin ra, ko je'e chjaa ra juachaxin ixin sikon ra thi jie juachaxin chunda je'e.

²⁸Ja'an ná ndathjan ná kain chujni thi jian juajnee Cristo, ko tjagua ná na ko nthakuaan ná na kunixin jian juaxraxaon, ko jañaas jian sinthe na ngathexin kon je'e. ²⁹Ko ja'an rintha'a xra ji'i ko tunchrjen'a na ixin tusuji na kunixin kain juachaxin chjana Cristo.

2 ¹Ja'an rina'o tsunu'a ra ixin anto nthatsaan ñao Ndo Dio ixin satsuan na tsjé chujni xra chunxin'a na, inchin ja'a ra xro colosense ra ko xro te ra ngain Laodicea. ²Ja'an rina'o tsunu'a ra ji'i ixin icha tsusuji ra, ko kain ra ruthjue'e choo ra ko ruchunthia ra ngain Ndo Dio ixin tsinxin ra icha jian. Ko jañaas jian satsuan ra Cristo, thi bema are sa'o, aro jai Ndo Dio tjaago ndo ngain kain chujni je'a judío. ³Ko ngain Cristo jii thi icha renthe ko mee thi jian juaxraxaon ko thi jian tsunu'e ni. ⁴Ko ji'i ndathjo ra ixin xru'in chujni sinthaya'a ra ixin thi chrjuin nichja na, aro ndua'a. ⁵Maski ri'a ngajin ra, aro anto xraxa'on ixin ja'a

ra, ko anto cha'na ixin chrjuin dithikaon choo ra, ko ixin jian chunthia ra ngain Jesucristo.

⁶Ko jañaas inchin bithikaon ra Nchaa ná Jesucristo, jañaas kai sinche'e ra inchin je'e rinao. ⁷Ko inchin binthakua'an ra na, icha chunthia ra ngain Jesucristo kain ncha'on ko dithikaon ra thi xragu'a ra. Ko jañaas icha jian sinche'e ra ko kain ncha'on thexruxi'in ra Ndo Dio.

Kjan ni naa chujni narua ixin dithikaon ni Cristo

⁸Tsje'e ra, ixin xru'in chujni dithikaon'a Cristo sinthaya'a ra ixin sinche'e ra inchin je'e na texraxaon na ko thi xraxaon na je'a ndua. Ko chujni te'i je'o chunthia na ngain thi nche'e chujni nthi'i ngata'a nunthe.

⁹Kain juachaxin ko kain thi jii ngain Ndo Dio, jii ngain Cristo kai, ¹⁰ko ja'a ra utechunda ra kain ixin te ra ngain Cristo. Ko je'e thi thetu'en kain espíritu thetu'an nthi'a ngajni ko nthi'i ngata'a nunthe. ¹¹Ko ixin te ra ngain Cristo baye'e ra naa xru'e, aro je'a xru'e di'in circuncisión. Ndo Dio binthakjan ra nakua chujni ngain Cristo ko mee kjuengijna ra kuinthu'e ra kain thi jian'a bakiaku'en nthau'a ra, ko ji'i thi xru'e binche'e Cristo ngajin ra. ¹²Ko ja'a ra baye'e ra xru'e ji'i are bigithe ra ngain jinda, ko ji'i ruchro ixin ja'a ra xraa xrabako'o ra Jesucristo ko jañaas kai xechon

ra are xechon je'e ixin chunthia ra ngain juachaxiin Ndo Dio, thi juachaxin binchexechon Jesucristo ngayee ni ndadige'en. ¹³Are sa'o ja'a ra xraa ndadige'en ra ixin kain thi jian'a banche'e ra ko ixin baye'a ra xru'e bagayée ni judío. Aro jai Ndo Dio ubinthakjan ra ndo inaa chujni narua ixin Cristo thi binthatjañaá ná kain thi jian'a bantho'o ná. ¹⁴Ko ley be'e are sa'o ndachro ixin ja'an ná tekinoxin ná tsji ná ngain xru'i danga'a ixin bintho'a ná inchin jitaxin ley. Aro Ndo Dio binchexanthe kain mee are Cristo ndabe'en nganito ntha cruz. ¹⁵Are Cristo be'en ngain ntha cruz, je'e kjuacha ko bantsje'e juachaxin kain espíritu thetu'an nthi'a ngajni ko nthi'i ngata'a nunthe ko binchekusuee ngathexin kon kain chujni.

Thjee ra thi jian dajon Ndo Dio

¹⁶Tsje'e ra ixin xru'in chujni runichja jian'a ixin thi jинthe ra ko thi di'i ra, o ja nchesaye'a ra kiai nche'e chujni judío, o are thexi'in kunithjao narua, o thi ncha'on nchejuga'a ni judío. ¹⁷Aro kain ji'i je'o xraa sauen thi rukii, ko ji'i Cristo. ¹⁸Dithuaxin'a ra sinthaya'a ra chujni xraxaon ixin anto jian nche'e na, ixin tsinthu'e ra thi uchunxin ra, ko kai nchesaye'e na ángel ko dixinthe na ngain thi je'e na chunxian'a na ko ta'in ñao na ixin thi je'e na xraxaon

na. ¹⁹Chujni te'i te'a na ngain Jesucristo, thi thetu'an ngain kain ni chunthia. Ko Cristo nchesuji ni ni'ngo ko chjee na thi rugunde'e na ko Ndo Dio dake'e na thi je'e ndo rinao ndo.

²⁰Ko ixin ja'a ra be'en ra ngain Jesucristo, ruchro ixin ja'a ra isinche'a ra kain thi xraxaon chujni nthi'i ngata'a nunthe. Mexinxin, ¿Unda ja'a ra xra nche'e ra inchin nche'e kain chujni ko xra dithikaon ra kain thi thetu'an na ²¹are ndachro na, “Kathe'a ra ji'i, ko jинthe'a ra ji'a, ko thjengayaxin'a ra yáa”? ²²Ko thi ditu'an ra ji'i se'a tunchrje'en ko ndathjexin, ko ji'i, xru'in renthe ixin je'o thi thetu'an chujni. ²³Ko jaan ndua ixin kain thi nche'e chujni ji'i, tunu'e na xraa anto renthe, ko ji'i thi thetu'an na ixin jañaá xraxaon na tsusaye'e Ndo Dio, ko tsain'a ñao ni ko sinchegatho ni tangi nthau'e ni, aro kain ji'i thjengijna'a ni ixin sachrje'e ni thi jian'a rinao nthau'e ni.

3 ¹Ja ja'a ra uxechon ra ngain Cristo, thjee ra thi jian jii ngajni, nthi'a thi thjen Cristo no rajianxiin Ndo Dio. ²Ko je'o xraxaon ra ixin thi jii nthi'a ngajni; ko xraxaon'a ra ixin thi jii nthi'i ngata'a nunthe. ³Ko ja'a ra xraa undabe'en ra ngain Cristo, ko ukjan ra inaa chujni narua ko nunxin'a jai ixin jima ngain Ndo Dio. ⁴Ko Cristo binthakjan ná naa chujni jian, ko are je'e rukjan tsii inaa, ja'a

ra kunixin je'e tsununxin ra ko sinthe ra ngain thi thetu'an.

**Kexreen banche'e ni
bechunxin'a Cristo ko kexreen
nche'e ni uchunxin Cristo**

⁵Mexinxin thinthu'e ra kain thi jian'a thiaku'en nthau'a ra ko mee ruchro: Dinthechriko'a ra nchri je'a chri'a ra o xi je'a xixi'a ra, ko nche'a ra thi jikininxian'a sinche'e ra, ko nche'a ra thi jian'a xraxaon ra ko thi jian'a thiaku'en nthau'a ra, ko thiakuen'a ra ixin ruchunda ra tsjé tumi ixin ji'i xraje'o ja runchesaye'e ra diuchjan dikunchjianxin xro o nthaa. ⁶Ixin kain thi jian'a ji'i, thixin jiee Ndo Dio ngain kain chujni dithikaon'a ndo. ⁷Ko ja'a ra kai banche'e ra kain ji'i are bechunxin'a ra Cristo. ⁸Aro jai thinthu'e ra thi tuñaunka ra, thi tuñau'e choo ra, thi ningaku'en choo ra ko nichjakua ra jian'a ixin inaa chujni, thi jian'a xraxaon ra ko ncheketo ra chujni, ko thi dixengakua nichja ra. ⁹Ko thinthu'e ra thi ncheye'e ra choo ra, ixin ja'a ra ukuinthu'e ra kain yaa ko kain thi jian'a bakiaku'en nthau'a ra. ¹⁰Ko jai ja'a ra ujee kuangi ra tenche'e ra ko thinga tedixingixin ra ixin thi tetangi ra, jañaan inchin Ndo Dio rinao ndo ko ruchunxin ra kain ixin je'e ndo. ¹¹Jai irenthe'a ni, ja judfo ni o je'a judfo ni, o ja chunda ni thi xru'e di'in

circuncisión o na'i, o ja jee nunthe juixin ni, o ja xru'in nu'e ni, o ja dikuchji ni ngain naa xi najni o na'i, ixin Cristo thi icha renthe, ko je'e thi jii ngain kainxin chujnii.

¹²Ko ja'a ra ukuincha'a ra Ndo Dio ko anto thjua'a ra ndo. Mexinxin thiakunue'e choo ra, ko thjengijna choo ra ko tain'a ñao ra, ko jian nche'e ra ngain kain chujni, ko tuñaunkua'a ra. ¹³Ko thixi'an ra thi sintha'a ra inaa xan choo ra ko nchetjañe'e ra xan, ja jinichja xan jian'a ixin inaa xan. Jañaan inchin Cristo binthatjaña'a ra, kai ja'a ra nchetjaaña ra. ¹⁴Aro thi icha jian sinche'e ra, mee thi ruthjue'e choo ra ixin jañaan ruxethjaxin kain thi jian nche'e ra ko rukjan ra inchin nakua chujni. ¹⁵Ko thi chrjuin dake'e Ndo Dio ngain ansean ra, mee thi tsetu'an ra. Ko Ndo Dio kuinchia'a ra ndo ixin rukjan ra inchin nakua chujni ngain ndo ko ixin kain ji'i thexruxi'in ra ndo.

¹⁶Ko juajnee Jesucristo jian se'e ngain ansean ra. Ko nchekue'en choo ra juajna ji'i ko thjengijna choo ra kunixin jian juaxraxaon. Ko tsje ra Salmos, ko himno, ko soon jikininxin rutsjeth'e ra Ndo Dio ko thexruxi'in ra ndo kunixin ansean ra. ¹⁷Ko kain thi sinche'e ra o rundachro ra, nche'e ra inchin chujni nduaxin dithikaon Nchaa ná Jesucristo, ko thexruxi'in ra Ndo Dio Ndudaa ná ixin Cristo kjuengijna ná.

**Inchin jikininxin sinche'e
chujni dithikaon Jesucristo**

¹⁸Ja'a ra xro uteko'o ra xixi'a ra rugunda sithikaon ra thi tsetu'an ra xa ixin ji'i thi jikininxin sinche'e ra xro udithikaon ra Cristo. ¹⁹Ko ja'a ra xro uteko'o ra nchri chri'a ra, thjue'e ra nchra ko duñaunkua'a ra ngain nchra ko thetuko'a ra nchra. ²⁰Ko ja'a ra xro xan nchinnchinchjan ra dithikaon ra ndudaa ra ko janaa ra kain thi tsetu'an ra na ixin ji'i thi nhexruxi'in Nchaa ná. ²¹Ko ja'a ra xro nduda'a ra, ncheñaunkua'a ra xa'an ra ixin ja ji'i sinche'e ra, je'o sinchekunu'e ra xan ixin thi nche'e xan xru'in renthe. ²²Ko ja'a ra xro nche'e ra xra, dithikaon ra ko nche'e ra kain thi tsetu'an ra ni najnia ra nthi'i ngata'a nunthe, ko jeo'a are je'e na tatetsja'a ra na ixin situaxin ra jian ngain na, icha nchao kain ncha'on nche'e ra jian ngain xree na ixin ja'a ra dithikaon ra Ndo Dio. ²³Ko kain thi sinche'e ra, nche'e ra kunixin jian ansean ra inchin ja runche'e ra xree Cristo ko je'a xree chujni. ²⁴Ko ja'a ra unu'a ra ixin Jesucristo ruchjaa ra thi ubinthakininxin ra sayé'e ra, ixin ja'a ra tenche'e ra xree Nchaa ná Cristo. ²⁵Aro xro sinche'e ra jian'a, jañaan jian'a ruxenga'a ra 'na ko ngain Ndo Dio kain ná xraje'o renthe ná.

4 ¹Ko ja'a ra xro najni ra chje'e ra ni nche'e xraa ra inchin jikininxin sacha na.

Xraxaon ra ixin ja'a ra kai chunda ra naa xi najni thjen nthi'a ngajni.

²Kain ncha'on nichje'e ra Ndo Dio ko xraxaon ra ke'e tedanchie'e ra ndo ko thexruxi'in ra ndo. ³Ko kai nchetse'en ra ñao ndo ixin ja'an ná, ixin ruchjana ná ndo juachaxin runichja ná juajnee ndo ngain icha chujni, ko rundathjan ná na thi ku'en Jesucristo ixin kjuenga 'na kain thi jian'a bintho'o ná, ko mee inchin naa thi jima ixin je'e na. Ko jai ja'an jiaxinna ixin tjaago juajna ji'i. ⁴Nchetse'en ra ñao Ndo Dio ixin ja'an jian tsaago juajna ji'i ngain chujni inchin jikininxin.

⁵Ndakua dakji'o ra kain chujni xra dithikaon'a Jesucristo ko are nchao, nichje'e ra na ixin Jesucristo. ⁶Are runichje'e ra na chruin ncheku'en ra na, ixin thi jian nichja ra, ko jian xraxaon ra kexreen sathe'e ra na ixin thi sanchiangia'a ra na.

Nthi'i tsjexinxin thi kjin Pablo

⁷Xan choo ná Tíquico, xan anto thjuaa, rundathjo ra xan kain thi jitunna ja'an. Je'e xan kain ncha'on anto thjengijna xan ni dithikaon Jesucristo, ko kayui ná nth'a'a ná xree Jesucristo. ⁸Ko ja'an rirua'an Tíquico ngajin ra ixin rundathjo ra kexreen te ná nthi'i ko jañaan icha sinthasuji ra. ⁹Ko Tíquico kai sijikao Onésimo, naa xan choo ná, xan anto thjue'e ná ko kai anto dithikaon

xan Jesucristo. Ko je'e naa chujni rajnaa ra ko kayui xan rundathjo ra xan kain thi jitu'en nthi'i.

¹⁰ Aristarco, xi kai jiaxi'in nthi'i ngain ndu'a xiiso, rua'an ra xa juajna, ko Marcos, xe'en chrinii Bernabé, rua'an ra xan juajna kai. Ko ja'a ra ubitu'an ra ixin are siji Marcos sitsja'a ra, daye'e ra jian. ¹¹ Ko Jesús, thi kai nchegi'in na Justo, rua'an ra juajna kai. Ko je'o ni judío te'i thjengijna ná tentha'a ná xree Ndo Dio, ko je'e na anto nchesuji na na. ¹² Epafra, thi kai naa chujni rajnaa ra, rua'an ra juajna, ko kai nche'e xree Jesucristo, ko kain ncha'on nichjee Ndo Dio ko anto nchetse'en ñao ndo ixin ja'a ra ixin sachrjede'a ra nthiee ndo ko kain jian sinche'e ra inchin rinao ndo. ¹³ Ixin ja'an nuna ixin Epafra anto ta juachjaon ixin ja'a ra, ko kai

ixin chujni dithikaon Jesucristo te ngain rajna Laodicea ko rajna Hierápolis. ¹⁴ Lucas, xi nchexruan anto thjue'e ná, rua'an ra juajna ko kai Demas.

¹⁵ Ko chje'e ra juajna kain ni choo ná te ngain rajna Laodicea, kai chje'e ra juajna Ninfas kunixin kain ni ni'ngo xrathe nthi'a ngain nchiandu'a. ¹⁶ Are tsjexin tsi'in ra ke'e jichro xroon ji'i, kai rua'an ra xron ngain ni ni'ngo Laodicea ixin tsi'in na ke'e jitaxin ngain xron, ko kai ja'a ra tsje'e ra ke'e jitaxin xroon kjui'i ni ni'ngo yaa. ¹⁷ Ndache ra Arquipo ixin sinche'e xra kuetu'en Nchaa ná Jesús, ko jian sinche'e xra.

¹⁸ Ja'an Pablo na rikji'an ra juajna ji'i kunixin rana. Ko xraxaon ra ixin jiaxinna. Ko Ndo Dio sinthanchaon ra. Jaña tsu'en.